



Ішлі па вузенькай горнай сцяжынцы два падарожнікі: адзін з гарачым сэрцам, а другі - з халодным. Ішлі яны ў далёкую краіну і хацелі знайсці чалавечае шчасце.

- Паглядзі, якія вакол нас велічныя і магутныя горы, - сказаў чалавек з гарачым сэрцам.
- Нічога асаблівага, проста сукупнасць велізарных камянёў, - адказаў чалавек з халодным сэрцам.
- Паглядзі, якая далікатная кветачка, як цяжка ёй, напэўна, на гэтай камяністай глебе, - заўважыў чалавек з гарачым сэрцам.
- Ха, знайшоў прыгажосць. Хіба я ў хаце не бачыў кветак? - здзівіўся чалавек з халодным сэрцам.

Пайшлі яны па гарах далей і ўбачылі горнае возера.

Чалавек з гарачым сэрцам сказаў:

- Якое яно празрыстае, блакітнае і ціхае; такое ціхае, што снежныя вяршыні гор адлюстроўваюцца ў ім, як у люстэрку. А табе падабаецца? - спытаў ён спадарожніка. †

- Нічога асаблівага, - адказаў чалавек з халодным сэрцам, - проста велізарная лужына вады. А снег я і летась бачыў.

- Але, можа быць, ты адчуваеш, якое тут чыстае і свежае паветра, якое хочацца ўдыхаць усімі грудзмі? - спытаў чалавек з гарачым сэрцам.
- Ну вось яшчэ, выдумаў. Паветра ўсюды аднолькавае: што ў горадзе, што ў лесе, што ў гарах, - запярэчыў чалавек з халодным сэрцам.

У пошуках шчасця і прыгажосці чалавек з гарачым і чалавек з халодным сэрцам так доўга ішлі па лясах і гарах, пакуль не сустрэлася ім пачора, у якой жыў мудры і добры стары чалавек. Ён ветліва прыняў гасцей і запрасіў іх да стала абедань. Але на стала стаяў толькі збаночак з халоднай крынічнай вадой і ляжаў кавалачак яшчэ цёплага хлеба. Чалавек з гарачым сэрцам сеў за стол, з радасцю ўдыхнуў водар хлеба, здзівіўся чысціні і незвычайнаму смаку вады і падзякаваў старому чалавеку за сціплую ежу, а чалавек з халодным сэрцам, паморшчыўшыся, паспрабаваў хлеб з вадой і застаўся незадаволены пачастункам.

Пасля абеду стары чалавек, даведаўшыся ад падарожнікаў, што тыя шукаюць шчасця, сказаў ім абодвум: "Адзін з вас ужо даўно знайшоў шчасце, а другому яшчэ доўга трэба яго шукаць. Ключ да шчасця - у нашых сэрцах. Шчаслівы той, чыё адкрытае сэрца лёгка адчувае прыгажосць і радасна адгукаецца на яе. Але таму, хто не заўважае прыгажосці

Гарачае і халоднае сэрцы

Аўтар: Анна Віткоўская
25.06.2011 03:00

вакол сябе, хто не дае свайму сэрцу цешыцца ёй, вельмі цяжка знайсці ў жыцці шчасце. Яно імкнецца абысці бокам тых, хто халодны сэрцам”.

Так чалавек з гарачым і чалавек з халодным сэрцам даведаліся, што шчасце - не за гарамі, не ў багаццях і каралеўскіх палацах схавана, а знаходзіцца ўнутры кожнага чалавека. Але знайсці яго можа толькі той, хто мае жывое шчырае сэрца, якое ўмее цешыцца прыгажосцю.